

आकाशवाणी, पणजी
राष्ट्रीय खबरांपत्र
१८ नोव्हेंबर, सांजे ६.३०

मुडीज संस्थेन भारताच्या भौशीक वाठारांतल्या णव कंपन्यांच्या पत मानांकनात सुदारणा केल्या. ह्या कंपन्यांत भारत पेट्रोलियम, हिंदुस्थान पेट्रोलियम, इंडियन ऑफल कॉर्पोरेशन, पेट्रोनेट एलएनजी लिमिटेड, ऑयल आनी नॅचरल गॅस कॉर्पोरेशन, नॅशनल थर्मल पावर कॉर्पोरेशन, एनएचपीसी, नॅशनल हायवे ऑथोरिटी ऑफ इंडिया आनी गेल इंडिया हांचो आसपाव जाता. सुमार १३ वर्सां उपरांत मानांकनात ही सुदारणा केल्या.

उच्च शिक्षणाचो उद्देश फकत बऱ्यो नोकऱ्यो मेळोवप इतलोच ना तर विद्यार्थ्यां मदीं शिक्षणाचो पांवडो वाडोवप हो आसा अशें राष्ट्रपती रामनाथ कोविंद हांणी सांगलां. ते आयज दिल्ली विद्यापिठाच्या सुवाळ्यांत उलयताले. उच्च शिक्षण हालींसराक स्पर्धात्मक जावपाक लागलां ते फाटभुंयेर, विद्यापिठानी समाजसुदारणेच्या दीर्घ कालीन मोखीचेर लक्ष दिवंक जाय, अशें कोविंद हांणी सांगलें. दिल्ली विद्यापिठान देखदिणे काम केलां अशें तांणी म्हणलें.

महाराष्ट्रांतल्या कोपार्डी बलात्कार आनी खून प्रकरणांत आस्पावल्ल्या तिगां आरोपीक अहमदनगर जिल्हो विभाग न्यायालयान आयज दोशी थारायल्या. तांकां कसले तरेची ख्यास्त दितले ती मंगळाराक जाहीर करतले अशें आमच्या प्रतिनिधीन कळीत केलां. फाटल्या वर्सा कोपार्डीत एका १४ वर्सांच्या सान चलयेचेर बलात्कार करून खून केल्ल्याच्या प्रकरणांत हे तिगूय आरोपी आस्पावल्ले. जितेंद्र शिंदे, संतोश बावल आनी नितीन बैलुमे अशी आरोपींची नांवां आसात. आरोपी आड खर कारवाय करची अशी मागणी कापोर्डींतल्या मराठा समाजान केल्या.

तामिळनाडू चेंन्नयंतल्या वेद निलायाम ह्या सर्गेस्त आदल्यो मुखेलमंत्री जयललिता हांच्या घराचेर आयकर खात्यान घड घाली सुमार चार ते पांच वरां हे धाडींचें सत्र चालू आशिल्लें. जया टीव्हीचे मुखेल कार्यकारी अधिकारी विवेक आनी शशिकला हांच्या एका सोयऱ्या हुजीर ही झडटी घेतली. आयकर खात्यान शशिकला हांच्या सोयऱ्यांचीय चवकशी केली. जयललिता हांची भाची दिपा हांणी त्यो जयललिता हांची कायदेशीर वारस आसून तांकां आयकर खात्यान नोटीस दिवंक नाशिल्ल्यान तांच्या विरोधांत कायदेशीर कारवाय करतले अशें तांणी मुखार सांगलें.

भारत आनी फ्रान्स मजगतीं सुरक्षीतते विशीं सहकार्य करपा खातीर सहमती जाल्या. दोनूय देशा मदीं संबंद घटमूट करून सगले तरेच्या दहशतवादाक तोंड दिवपाचो निर्धार व्यक्त केलो. विदेश वेव्हार मंत्री सुषमा स्वराज आनी फ्रान्साचे विदेश वेव्हार मंत्री जीन वेस हांणी ड्रोन हांचे मदीं नवी दिल्लींत जाल्ले चर्चेत दहशतवादाक मुळा पसून ना करपाचो निर्धार उक्तायला. तशेंच अर्थीक आनी संरक्षण मळार अदीक घटमूट करपाचेर ह्या वेळार भर दिलो.

अरुणाचल प्रदेशांत आयज सकाळीं सिंयांग जिल्ह्यांत भुंयकांप जालो. ह्या भुंयकांपाचो केंद्रबिंदू भारत-चीन शिमे लागीं आशिल्लो. आयज फांतोडेर ४ वरांचेर हो भुंयकांप जालो. कसलेच तरेची हानी जावंक ना, अशी म्हायती पुलिसांनी दिली. वयल्या आसामांतूय हो भुंयकांप जाणवलो अशें खबरेंत म्हळां.

कोलकातांत सुरू आशिल्ल्या कसोटी क्रिकेट खेळाच्या तिसरे दिसा श्रीलंकेन भारता आड पयल्या डावांत ४ बाद १६५ धांवड्यो काडल्यात. श्रीलंकेचो आंजेलो मॅथ्यूस ५२ आनी लाहिवो थेरोमाने हाणें ५१ धांवड्यो काडल्यो. ताचे आदीं भारतान पयल्या डावांत १७२ धांवड्यो काडल्यो. भारतान पांच ७४ धांवड्यांचेर खेळपाक सुरवात केली. चेतेश्वर पुजारान

सगळ्यांत चड ५२ धांवड्यो काडल्यो. पावसान खेळांत आडखळ हाडिल्ल्यान आनी धांवपट्टी ओली उरिल्ल्यान दोन दिसांचो खेळ जावंक पावलो ना.

सोमारा २० तारखेक पणजेंत सुरू जावपा आशिल्ल्या आंतरराष्ट्रीय चित्रपट महोत्सवाची तयारी पुराय जायत आयल्या. नामनेचे कॅनेडियन सिने निर्माते एटम इगोयान हांकां ह्या महोत्सवांत जिवन गौरव पुरस्कार भेटयतले. ही म्हायती केंद्रीय म्हायती प्रसारण मंत्री स्मृती इराणी हांणी ट्विब संदेशांत दिल्या. चित्रपट महोत्सवाक येवकार दिवपाक पणजे शार सजलां. रंगवण आनी सजावट कामाचेर निमणो हात भोंवडावपाचें काम चालू आसा. अंदूंच्या ह्या ४८ व्या चित्रपट महोत्सवांत कांय खाशेली आकर्शणां आसात. तातूंत बायस्कॉप विलेज ह्या उपक्रमाक चडांत चड रसीक वांटेकार जातले अशी आस्त आसा. तातूंत भुरग्यां खातीरय खाशेले चित्रपट दाखयतले. आनीक एक खाशेलो उपक्रम हणल्यार कलाकारां कडेन रसिकांक वार्तालाप करपाची 'कट्टा' कार्यावळ. हे कार्यावळींत लोकांक चित्रपट निर्माते नट-नटयो, लेखक, तंत्रीक जाणकार हांचे कडेन भासाभास करपाची संद मेळटली. चित्रपटा वरवीं मानेरंजन जाताच पूण असल्या वार्तालाप कार्यावळी वरवीं रसिकांक गिन्यान मेळटलें अशी आस्त दवरल्या. आनीक दोन वर्सांनी इफ्फीचो भांगरा उत्सवी सुवाळो जावपा आशिल्ल्यान आयोजकांची तयारी ते दिकेन आखणी करून मुखार वता अशें दिसता. गोंयांत फाटल्या कांय वर्सा इफ्फी येसस्वीपणान जाता आनी ताका लागून थळाव्या कलाकारांक शिकपाची बरी संद मेळटा. २० ते २८ नोव्हेंबर मजगतीं पणजेंत नामनेचे चित्रपटांचे प्रदर्शन जातलें. इफ्फीच्या येसस्वी आयोजनाक लागून गोंयांतल्या पर्यटनाक एक वेगळो आयाम मेळ्ळा आनी एक वेगळी उर्बा मेळ्ळ्या.